

मुख्यमंत्री द्वारा रीवा में ध्वजारोहण स्वर्णिम मध्यप्रदेश के निर्माण में समाज के सभी वर्गों का सक्रिय सहयोग करना होगा....



मुख्यमंत्री श्री शिवराजसिंह चौहान ने 26 जनवरी को अमरकंटक में रचनात्मक उद्देश्यों की **आओ बनावें मध्यप्रदेश** यात्रा के शुभारंभ के पूर्व रीवा में एक गरिमामय समारोह में ध्वजारोहण किया। इस अवसर पर मुख्यमंत्री श्री शिवराजसिंह चौहान ने प्रदेश को विकास पथ पर आगे बढ़ाने और स्वर्णिम मध्यप्रदेश के निर्माण में समाज के सभी वर्गों के सक्रिय सहयोग की अपेक्षा की है। मुख्यमंत्री श्री चौहान रीवा संभागीय मुख्यालय पर गणतंत्र दिवस समारोह को सम्बोधित कर रहे थे।

मुख्यमंत्री श्री चौहान ने कहा कि प्रदेश के सर्वांगीण विकास और प्रदेश को बेहतर बनाने में प्रदेश के हर नागरिक को अपना सर्वश्रेष्ठ योगदान देना होगा। उन्होंने कहा कि गणतंत्र की स्थापना के वास्तविक उद्देश्यों को हासिल करने के लिये प्रदेश में शासन-प्रशासन को जन केन्द्रित बनाया जा रहा है।

मुख्यमंत्री श्री चौहान ने प्रदेशवासियों के

नाम अपने गणतंत्र दिवस संदेश में कहा कि सरकार और समाज को जोड़ने के लिये “आओ बनाएं अपना मध्यप्रदेश” अभियान शुरू किया गया है। उन्होंने कहा कि अभियान को और प्रभावी बनाने के लिये मध्यप्रदेश बनाओ यात्रा भी शुरू की जा रही है।

मुख्यमंत्री श्री शिवराज सिंह चौहान ने अवधेश प्रताप सिंह विश्वविद्यालय रीवा के परिसर में आयोजित लोकार्पण एवं शिलान्यास समारोह को मुख्य अतिथि के रूप में संबोधित करते हुए कहा कि विन्ध्य क्षेत्र के समग्र विकास के लिये हमारी सरकार कृत संकल्पित है। पचास सालों के विन्ध्य के विकास की कसर अगले चार सालों में पूरी कर ली जायेगी। रीवा नगर के विकास के लिये सिटी डेवलपमेंट प्लान बनाया जायेगा। महाविद्यालय में व्याख्याताओं के पदों की कमी को दूर करने के ठोस प्रयास किये जायेंगे और इसके लिये नई नीति बनाई जायेगी।

प्रत्येक व्यक्ति एक रचनात्मक कार्य हाथ में ले - श्री चौहान

मुख्यमंत्री द्वारा नागरिकों को गणतंत्र दिवस की बधाई

मुख्यमंत्री श्री शिवराजसिंह चौहान ने गणतंत्र दिवस पर प्रदेश के समस्त नागरिकों को हार्दिक बधाई दी है। मुख्यमंत्री श्री चौहान ने कहा कि उनकी इस राष्ट्रीय पर्व पर यह अपेक्षा है कि गणतंत्र दिवस से प्रदेश के विकास के लिये प्रत्येक नागरिक अपनी भागीदारी सुनिश्चित करे। गण और तंत्र न सिर्फ करीब आये, बल्कि उनमें सामंजस्य भी बढ़े। इसके लिये सभी मिलकर कार्य करें।

मुख्यमंत्री श्री चौहान ने कहा कि प्रत्येक व्यक्ति प्रदेश को आगे बढ़ाने के लिये रचनात्मक कार्यों जैसे सार्वजनिक स्वच्छता, बिजली की बचत, जल संरक्षण, सामाजिक कुरीतियों की समाप्ति और नशामुक्ति में से कोई एक कार्य हाथ में ले और अपने कर्तव्यपालन पर पूरा ध्यान दे। इन प्रयासों से निश्चित ही मध्यप्रदेश अग्रणी प्रांत बन जायेगा। मुख्यमंत्री श्री चौहान ने गणतंत्र दिवस से प्रारंभ मध्यप्रदेश बनाओ यात्रा में भी आम जन के सहयोग की अपेक्षा की है।



श्री चौहान ने कहा कि विन्ध्य धरा-रीवा में आयोजित गणतंत्र दिवस समारोह में भाग लेने व राष्ट्रध्वज फहराने की मेरी मंशा के पीछे मेरा उद्देश्य इस सम्पूर्ण क्षेत्र का विकास करना है और इस क्षेत्र के विकास को गति देने के अपने संकल्प को साकार करना है। विन्ध्य क्षेत्र में वन, खनिज, जल, और पुरा संपदा का अपार भंडार है। इसलिए इस क्षेत्र के विकास की असीम संभावनायें हैं। हमारी सरकार ने इस बात को समझा है।

रीवा नगर के विकास की चर्चा करते हुए मुख्यमंत्री ने कहा कि इसके लिये सिटी डेवलपमेंट प्लान बनेगा। नगर निगम और जिला प्रशासन के समन्वय से विकास योजना तैयार कर उसका क्रियान्वयन किया जायेगा। उन्होंने कहा कि विश्वविद्यालयों की स्थिति बेहतर बनाने के लिये हमारी सरकार हरसंभव प्रयास करेगी। महाविद्यालयों में व्याख्याताओं के पदों की कमी को दूर किया जायेगा और इसके लिये नई नीति बनाई जायेगी।

श्री शिवराज सिंह चौहान ने मध्यप्रदेश बनाओ यात्रा पर प्रकाश डालते हुए कहा कि इसका उद्देश्य समाज को सरकार के साथ जोड़ना है। अकेले सरकार हर काम नहीं कर सकती है उसके लिये समाज की सक्रिय भागीदारी आवश्यक है। उन्होंने कहा कि जो भी व्यक्ति जहां भी है अपने-अपने स्तर पर

पूरी निष्ठा और लगन के साथ अपने कर्तव्य और दायित्व का निर्वहन करें यही मध्यप्रदेश बनाने में उसका रचनात्मक योगदान है।

मुख्यमंत्री ने कहा कि समाज के सभी वर्गों का उत्थान हमारी आकांक्षा है इसलिये हमने रिक्शा पंचायत, हाथ ठेला पंचायत और घरेलू काम करने वाली बहनों की पंचायत बुलाई। उनकी कठिनाइयों को सुना और उन्हें लाभान्वित करने की दिशा में हम कार्य कर रहे हैं। श्री चौहान ने खेती को लाभ का धंधा बनाने, हरित क्रांति और श्वेत क्रांति की चर्चा की। उन्होंने दुग्ध उत्पादक समितियां बनाने तथा सब्जी, पान, फल-फूल और औषधि पौधों की खेती पर बल दिया।

उन्होंने रीवा संभाग में गरीब और कमजोर वर्ग की महिलाओं को आर्थिक रूप से आत्मनिर्भर बनाने के लिये स्वसहायता समूहों के गठन तथा ग्रामीण जनों में चेतना लाने के लिये 'जगार दल' बनाये जाने के प्रयासों की सराहना की। मुख्यमंत्री ने कहा कि प्रदेश के खजाने पर पहला अधिकार गरीबों का है। जो लोग पीछे और नीचे रह गये हैं उन पर ध्यान देकर उन्हें आगे लाना हमारी सरकार की प्राथमिकता है।

इससे पूर्व मुख्यमंत्री श्री शिवराज सिंह चौहान के कार्यक्रम स्थल विश्वविद्यालय परिसर पहुंचने पर कुलपति डॉ. शिवनारायण यादव

सहित विश्वविद्यालय परिवार ने उनका आत्मीय स्वागत किया। श्री शिवराजसिंह चौहान ने विश्व विद्यालय परिसर एवं रीवा नगर के विभिन्न स्थानों पर बनाये जाने वाले 6 करोड़ 52 लाख 37 हजार रुपये लागत के पांच भवनों का लोकार्पण और 5 करोड़ 88 लाख 28 हजार रुपये लागत के 8 भवनों का भूमिपूजन कार्यक्रम एक साथ किया। इस दौरान उन्होंने विभिन्न विभागीय योजनाओं के तहत लाभान्वित 2251 हितग्राहियों को छात्रवृत्ति, बचत पत्र, परिचय-पत्र, रिक्शा, हाथ-ठेला, ट्रायसिकल और पंजीयन प्रमाण पत्र वितरित किये।

मुख्यमंत्री ने समग्र स्वच्छता अभियान की सी.डी. तथा जिला प्रशासन द्वारा तैयार की गई सामाजिक सुरक्षा योजनाओं तथा महिला कल्याण योजना की पुस्तिकाओं का विमोचन भी इस अवसर पर किया।

इस अवसर पर महापौर श्री शिवेन्द्र सिंह, विधायक श्री अभय मिश्रा, पूर्व सांसद श्री चन्द्रमणि त्रिपाठी, श्री कमलेश्वर सिंह, श्री राम सिंह, श्री रमेशचन्द्र गर्ग और पूर्व महापौर श्री वीरेन्द्र गुप्ता सहित अनेक जन प्रतिनिधि, वरिष्ठ प्रशासनिक एवं पुलिस अधिकारी, गणमान्य नागरिक एवं जनता बड़ी संख्या में उपस्थित रही।

